

## ఉల్లో వాన లేదు

పెందరాళే వెళ్ళవల్సిందే. బస్సులో సీటు దొరుకుతుంది దొరక్కపోతుంది. దొరక్కపోతే యింకేమైనా వుందా? బాబో! బస్సు దొరక్కపోవడమే!!

“తెల్లవారిపోతూంది. అవతలికి వెళ్ళి చూడండి” అన్నాది మా ఆవిడ. గంగవెర్రులతోలేచి అవతలికివెళ్ళి ఆకాశం అన్ని మూలలా చూశాను. మొదట చీకటిగా ఉన్నట్టూ కనబడ్డాది. తర్వాత తెల్లవారిపోతున్నట్టూ కనబడ్డాది. వెధవసంత. ఇంట్లో వాచీకి రోగంవచ్చింది అనుకుంటూనే దాన్ని వైద్యుడి దగ్గరకు తీసుకువెళ్ళి చికిత్స చేయించలేదు. ధైము కొక్కోరోకోలతో, కావుకావులతో తెలుసుకోవల్సిందే. ‘ఇంకా దాసీది రాలేదా’ అన్నాను. “అదివ్యాళ అసలు రాలేమో!” అన్నాది మా ఆవిడ. ఏ రోగమైనా వస్తేరాదు. వచ్చిందా సరిగ్గా నాలుగంటలయ్యిందన్నమాటే. హోరని వాన పడుతున్నా గజగజ చలి వణికిస్తున్నా. “అమ్మా తలుపు తియ్యండి” అంటూ బొబ్బ పెడుతుంది. బడాబడా తలుపు బాదేస్తుంది. సరిగ్గా నాలుగు అవుతుంది. అదింకా రాలేదు. ఆకాశం నిర్మలంగా వుంది. ఆకాశం నిండా నక్షత్రాలు నిండుగా వున్నాయ్.

గబగబా మొహం కడిగి పరిగెట్టికెళ్ళి స్నానం చేసివస్తే, కాఫీ గ్లాసు పట్టుకొని వచ్చింది మా ఆవిడ. నిశ్శబ్దంగా వుంది. ఆ నిశ్శబ్దం మధ్య నుంచి కామరాజుగారి గుర్రు బుస్సుబుస్సులు కొడుతూ ఏభైగజాలపరిధిలో ఆవరించి ఉంది. అకస్మాత్తుగా ఆగి భడీమని తుమ్ము వినబడ్డాది. ఏ దోమో గుర్రుతో లోపలికి ప్రవేశించి వుంటుంది.

నా ప్రాణం చివుక్కుమంది. ప్రయాణానికనిలేచి కాఫీ నోట్లో పెట్టుకోబోతూవుంటే తుమ్ము వినబడ్డాది. దిక్కుమాలిన ‘టాబూ’!.... టేబూ వున్నాదే మహా ఘట్టిది. ఎంతటి వాణ్నయినా అదైర్యపరుస్తుంది. తరతరాల నమ్మకంలో ఉన్న తంటా.

మామ్మలుగా అయితే “గుడ్డు” అనేదును. అదే నా ప్రవృత్తి-  
హేతుబద్ధంగానే బతకడానికి ప్రయత్నం చేస్తూ ఉంటాను. నాకే నమ్మకాలూ లేవు. మౌఢ్యం లేదు. లేదని బడాయిలకు పోతూ ఉంటాను. ఈ వేళ ద్వంద్వం వచ్చింది. ఒక్కొక్కప్పుడు బుద్ధి గడ్డి తినేస్తుంది. పిచ్చి పిచ్చి నమ్మకాలకు పోతుంది.

అవేళ బస్సెక్కి ఆశుమేఘాల మీద ఓ పల్లెటూరు వెళ్ళాలి. మా వాణ్ని కలియాలి. వేళకు ఆ వూరు బస్సు చేరాలి. ఊళ్లో మావాడు ఎక్కడికి ఉడాయించకుండా ఉండాలి. మావాడు కాని లేదా మహా విపత్తు వచ్చి పడుతుంది. ఉత్తరం రాశాను. సకాలంలో అందిందో లేదో?

మా ఆవిడకి నాకన్నా భయంగా ఉంది. వెళతానని చెప్పి గుమ్మం దాటాను. తలుపు వేసుకోమన్నాను. దానీది రాలేదు. నాలుగు గంటలుకూడా అయినట్టు లేదు. ఎంత పెందరాళే వెళితే అంత మంచిది. తొలి బస్సు దొరికితీరాలి. బాగా చీకటిగా ఉంది. మా యింటిగోడకి బొండి లేదా ? దాంట్లోంచి గుడగుడ చప్పుళ్లు వచ్చి చూస్తూ ఉండగా నల్లగా ఎలక రోడ్డు కడ్డంగా పరిగెట్టి అవతలి కాలవలోకి గెంతేసింది. దాని వెనకాతలే నాకడ్డంగా పరిగెట్టింది, నల్ల మచ్చల తెల్లపిల్లి. ఎలక దాని పంజానుంచి తప్పించుకు పోయింది. నేను చిక్కుకున్నాను. చీ....చీ అని దాన్ని కసిరికొట్టాను. అది నిశారుగా తొంభై డిగ్రీలకి తోక ఎత్తి వాళ్ళు విరుచుకుంది. మెల్లిగా నడుచుకుంటూ గోడమీద కెగిరి అవతలికి పోయింది.

పిల్లి మా పిల్లే ! నేను అన్నం తింటూ ఉంటే విస్తరి కెదురుగా కూర్చునీదే. అన్నం వెయ్యమని మ్యావులు మ్యావుతూ, మనంతినే ప్రతి ముద్దకి తలెత్తుతూ దించుతూ ముద్దలు లెక్క పెడుతూ వుంటుంది.

ఇంట్లోకివెళ్ళి కాళ్ళూ చేతులూ కడుక్కుని ఓక్షణం కూర్చొని మళ్ళా బయలుదేరనా అనిపించింది. దిక్కుమాలిన పిల్లి శని వున్నట్టు అద్దుపడ్డాది. ముందుకు వేసిన అడుగు వెనక్కి వేస్తే వెళ్లే పని వెనక్కి వెత్తుందేమో అనిపించింది. ముందుకు అడుగు వెయ్యడానికి భయమేసింది. వెనక్కి వెళ్ళడం అపశకునం లాగుంది. ఎక్కడున్నవాణ్ని అక్కడ నిలుచుండి పోయాను. వీధి కుళాయి బుసలు కొట్టడం మొదలెట్టింది. రిజర్వాయరు లోంచి నీళ్ళు వదిలారు. కుళాయి దగ్గరకి వెళ్ళి నొక్కితే బుసబుసల్లోంచి

నీళ్లు పోర్చుగా బయటకెగిరి బట్టలనిండా పడ్డాయి. కాళ్ళూ మొహం కడుక్కుని అమ్మయ్య అనుకున్నాను. మంచిచెడ్డలు చూసుకోకుండానే ఎప్పుడూ బయలుదేగతాను. వెళదామనుకోవడం - వెళ్ళడం అంతే నా మామూలు. ఇంట్లో పంచాంగం వుండదు. తిథి వార నక్షత్రాలు గుర్తులోనే వుండవు. పంచాంగం బ్రాహ్మడు చచ్చి చాలా ఏళ్ళయింది. అతగాడున్నప్పుడు భుజాలమీద బరువుగా బియ్యంమూట దిగేసుకొచ్చి "సీతారామాభ్యాన్నమః" ఇవాళ తదియ మంగళవారం ఆశ్వినీ నక్షత్రం. వర్జ్యం ఏడుగంటలకు వెళ్ళిపోయింది" అంటూ ఏకరువు పెట్టేవాడు. వాడి బాధ తప్పింది గాని ఇవాళ పెద్ద బాధ పట్టుకుంది.

తుమ్ము వినబడ్డాది. పిల్లి ఎదురైంది. అపశకునంతో అపశకునం చెల్లు. రెండూ చెల్లూ. దై ర్యం "విలోలం" కాకుండా చేసుకున్నాను.

చెప్పానుగా అసాధారణమైన ప్రయాణం. చాన్సు మీద ఆధారం. బస్సు వెళ్ళాలి. మా వాడు వుండి పని కావాలి. తిరిగి రావాలి. లేకపోతే వచ్చే నష్టం మామూలిది కాదు. ఏమౌతుందో అని భీతాహం పట్టుకుంది. వీధి లైట్లు లేవు. చీకట్లోనే బస్సుల స్టాండుకి వెళ్ళాను. నేను వెళ్ళవలసిన రూటు బస్సులు స్టాండులో రెండున్నాయి. ఆరుగంటలదీ, ఏడుగంటలదీ. బ్రతికించాయి - బస్సుల్లో ఎవరూ లేరు.

కాఫీహోటల్ కోలాహలంగా వున్నాది. రికార్డు పెడుతున్నాడు. హోటల్ గడియారం నాలుగున్నర దగ్గరయింది. హోటల్లోకి వెళ్ళి కూర్చుంటే పాట హోరు ఎక్కువై పోయింది. కడుపులో వెర్రి ఆకలి వేస్తున్నట్లు వున్నది. రెండిట్లీ చెట్నీతో తింటూ పాటలో కలిసిపోయాను. దేవుణ్ణి ప్రార్థిస్తున్న ఆడదాని పాట. నీసీమాలో మహా కష్టసమయంలో పాట. నేనూ కష్టసమయంలో వున్నానేమో ఆ పాటతో కలిసిపోయి రోపల పాడుకుంటున్నాను. నాకు తెలియకుండా నా కళ్ళు చెమ్మగిల్లాయి. ఎవరైనా చూస్తే ఏడుస్తున్నాననుకోవచ్చు. కళ్ళు తుడుచుకున్నాను. బుద్ధిబలం అటు గంటిపోయినట్టే వుంది. నా గుండె పాటతో తాదాత్మ్యాన్ని పొంది ప్రార్థించడం మొదలెట్టింది! అంతకన్నా ఏడవడం మొదలెట్టించడం సరిపోతుంది. పార్థనలన్నీ చాతకాని సమయంలో ఏడుపురే! మరో రెండిట్లీ సాంబారుతో

తెప్పించుకున్నాను. కడుపులో వెర్రి ఆకలి వేస్తున్నట్టు వున్నాది. కాని అది ఆకలి కాదు. కడుపును దేవుతున్న గాబరా.

బస్సు సకాలంలో వెళుతుంది ఖాయమే. మా వాడు పూళ్ళో ఉంటాడా? లేకపోతే కొంప మునిగిపోతుంది. ఉంటాడు ఎందుకు ఉండడు? ఉండక ఎక్కడికి వెళతాడు? ఉంటాడు. తప్పకుండా ఉంటాడు. అలాగ్గా ఎంత నాకు నేను ప్రబోధం చేసుకున్నా అనుమానం వెంటబడుతున్నాది.

కాఫీ తాగి ఇవతలికి వచ్చి సిగరెట్లు ముట్టించాను. బస్సు కండక్టరు ఇంకా రాలేదు. ఆకాశంనిండా చుక్కలున్నాయి. "సిరియస్" నక్షత్రం రంగులు మారుస్తూ బాగా ప్రకాశిస్తున్నాది. ధనిష్ఠ నక్షత్రం ఎర్రగా వెలుగుతున్నాది. అదే నా జన్మనక్షత్రం. నాకు జాతకం లేదు. పుట్టిన తిథి వార నక్షత్రాలు తెల్సు. ఈ ప్రయాణం నుంచి వచ్చాక జాతకం వేయించి ఈ విదశలో జ్యోతిషుడేం చెబుతాడో చూడాలి.

నోరంతా వికారంగా ఉంది. సిగరెట్లు. చాలా కాల్చేశాను. వక్కపొడి వేసుకున్నాను. అదీ వికారాన్నే పుట్టిస్తున్నాది. వెర్రివెర్రి ఆలోచనలు వస్తున్నాయి. బస్సు బయలుదేరుతుందా? తోవలో యింజను ట్రబులు యివ్వదు కదా? మొదటి బస్సు చెడిపోతే వెనకాలే రెండోదుంది. అందులో సీటు దొరుకుతుందా? పైరు బద్దలైతే, మరో పైరు వుందా? వింత ఆలోచనలు. తెలిసిన వాడొకడు ఎదురుగా వచ్చాడు. బ్రతికించాడు. ఏవో నాలుగు మాటలాడుకోవచ్చు. కాస్త పెన్సన్ తగ్గొచ్చు. "ఏంరో" అని వాడే పలకరించాడు. ఊరికి వెళుతున్నానని చెప్పాను.

"బహద్దరివి ఇవాళే బయలుదేరావా?" అన్నాడు. అని పూరుకున్నాడూ? "ఏ నమ్మకాలు లేనివాడివి కాబట్టే వెళ్తున్నావు అష్టమి పూటా వర్జ్యం సమయంలో" అనికూడా అన్నాడు. "ఇలాంటివన్నీ చూస్తే పనులవుతాయా?" అన్నాను. నా స్వభావంలోంచే ఆ మాట అన్నాను. కాని ఒళ్ళల్లా ముచ్చెమటలు పోస్తున్నాయి. నేను బయలుదేరింది అష్టమి పూటా; వర్జ్యంసమయంలో! ఒకవేళ చూసినా చేయగలిగిందేమీ లేదు. వెళ్ళవలసిన సమయం అటువంటిదై వుంది. స్నేహితుడు కాఫీకి రమ్మన్నాడు. "నేను తాగాను నువ్వెళ్ళు" అని సాగనంపాను.

బస్సులో పడ్డాను. బస్సు బయలుదేరింది. అనుకున్న ప్రయాణం అనుకున్న బస్సులో అవుతున్నది. బస్సులో సగం మంది కూడా లేరు. అంతా ఖాళీ. పర్యవసానం ఏమౌతుందో తెలియదు. మా వాడు వూళ్లో ఉంటాడో ఉండడో? జేబులో కాగితం తీసి రెండు ముక్కలు చింపి “ఉంటాడు” “ఉండడు” అని రెండుముక్కలు మీద రాసి రెండుండలు దీసి ఒకటి పారేశాను. ఉండ విప్పి చూస్తే “ఉండడు” అని వచ్చింది. “ఎందుకుండడు” “ఉంటాడు” అనుకున్నాను. మరి రెండు కాగితపు ముక్కలమీదను మళ్లా రాసి చూశాను. “ఉంటాడు” అని వచ్చింది. ఏమి నిజం? ముత్యం ముమ్మారు, మూడోసారి వేశాను. Best of three మూడోసారి “ఉండడు” అని వచ్చింది. గాబరా వదలలేదు.

బస్సు మహా వేగంగా పోతున్నది. ఆ వేగం కొంత ఉత్సాహాన్నిస్తున్నది. పదకొండు కాకుండా వూళ్లో దించేస్తే పని చూసుకొని రెండింటికి తిరిగి బస్సులో వచ్చియుచ్చు. వెళ్లాలి: వచ్చితీరాలి. మధ్యగ్రామంలో బస్సొగింది. పొత్తాల్లోంచి ఒకడు పరుగెత్తు కొస్తున్నాడు. జస్సాపమని అరుస్తున్నాడు. బాగా స్థూలకాయుడు. ఏ అర్జంటు పనుందో - “రా-వేగిరం” కండక్టరు అరిచేడు. ఆదరా బాదరాగా వచ్చి బస్సులో దూరాడు.

ఇవాళ బస్సు తిన్నగా వెళుతుందా? “ఎందు పోయెదవన్న ఏకాక్షి బొడగన్న” అన్నాడు కండక్టరు. వచ్చినవాడికి ఒక కన్ను లేదు. ఆ కన్ను తెల్లగా బయటకొచ్చి ముద్దలాగుంది. నామీద నాకు జాలివేసింది. నిస్సృహ కలిగింది. ఏమైతే అదే అవుతుంది. సగంతోవ అయింది. సగం వుంది. బస్సు మాంచి స్పీడుగా పోతున్నది.

పెద్ద గెడ్డమీద కొత్తగా కట్టిన సిమ్మెంటు బ్రిడ్జిమీంచి బస్సువెళ్లి పోయింది. గెడ్డలో నీళ్లు జడలాగ నీలంగా పారుతున్నాయి. గెడ్డకవతలి పక్కంతా వరిమళ్ళున్నాయి. అవతలిపక్క గున్నమామిడి తోటంది. సరుగుడు తోటంది.

ఆ సరుగుడు తోట వెనకనుంచి మేఘాలు లేస్తున్నాయి. చల్లటి నీటిగాలి జోరుగా మీదికొస్తున్నది. బస్సు ముందుకు దూసుకుపోతున్నది. ఎండంతా మాయమయింది. వెనకనుంచి వర్షం ముంచుకొస్తున్నది. బస్సులో చీకటి ప్రవేశించింది. గాలి దుమ్ముతో బస్సుని ఎత్తేస్తున్నది. కనుచూపు

దూరంలో వాన ధారలుకట్టి కనబడుతున్నాది. దిగిపోయింది వాన. వచ్చి మీద పడేటట్టుంది. వానకి దొరక్కుండా బస్సు ముందుకు పోతున్నాది. నా పరిస్థితే! విపత్తు తరుముకొస్తున్నాది. నేను ముందుకు పరుగెడుతున్నాను వెళ్ళవలసిన ఊరు దగ్గరపడ్డాది. ఇక పర్యాలేదన్నట్టు కనబడుతున్నాది. తీవ్రతరైన మనస్సు కుదుటపడుతున్నాది. వెనక్కి చూస్తే వాన కనబడుతూనే వున్నాది. ఎక్కడా ఆక్కుండా బస్సు వెళ్తున్నాది. వెళ్ళి వెళ్ళి ఆఖరికి ఆగింది. నేను దిగవలసిన వూరు రాగా దిగి రెండడుగులు వేశాను.

ఆ వూరు మంగలి-పొది చంకని పెట్టుకొని ఎదురుగా వచ్చాడు. దండం పెట్టి “ఏం బాబూ!” అని పలకరించాడు. వాణ్ని చూడగానే తెచ్చుకొన్న ధైర్యం కాస్తా పిట్టలాగ ఎగిరిపోయింది. కళ్ళు పచ్చబారి చీకట్లు కమ్మేశాయి.

నా భుజంమీద చెయ్యివేసి, “అమ్మయ్య వచ్చావా?” అన్నాడు మావాడు. వాడు కళ్ళకు కనబడ్డంలేదు. మాటనిబట్టి పోల్చాను. భ్రమ కాదు కదా అని భయపడ్డాను. భ్రమకాదు. మావాడే! తేరిబారి చూడగా చూడగా ఎదురుగా కనబడ్డాడు.

“వర్షం ముంచుకొచ్చేటట్టుంది, పద పదా! భోంచేసి మధ్యాహ్నం బస్సుకి పోదువుగాని” అని వాడు ముందుకు నెట్టాడు. అప్పటికి నాకు స్పృహ వచ్చింది.

వర్షం ఎదురుగా వున్న పొలాల్లో హోరుమని కురుస్తున్నాది. వాన ధారలు స్పష్టంగా పొలాల్లో కనబడుతున్నాయి. ఊరుమీద ఉరుములు ఉరుముతూనే ఉన్నాయి. అయితే వూళ్ళో వానలేదు.